

૫૩) દુઃખ દૂર કરવા માટે હઝરત (અ.)ની દુઆ

બિસ્મિલ્લાહિર રહમાનિર રહીમ

અય રંજ અને દુઃખને દૂર કરવાવાળા ! અને ગમ અને બેચેનીને દૂર કરવાવાળા !
અય દુનિયા અને આખેરતમાં રહમ કરવાવાળા ! અને બન્ને જગતમાં મહેરબાની
કરવાવાળા ! તું મોહંમદ (સ.) અને તેમના વંશજો પર રહેમત વરસાવજે અને મારી
બેચેનીને દૂર કરી દે અને મારા ગમને બરતરફ કરી દે.

અય એકલા ! અય એકાકી ! અય સ્વચ્છંદ ! અય તે (અલ્લાહ) કે જેની કોઈ ઓલાદ
નથી અને ન તો તે કોઈની ઓલાદ છે કે ન તો તેનો કોઈ સમકક્ષ છે, તું મારી સુરક્ષા કર
અને મને (ગુનાહીથી) પાક રાખજે અને મારા રંજ અને દુઃખને દૂર કરી દેજે.

(આ જગ્યાએ આયતુલ કુરસી, કુલ અઉઝો બેરબ્બીન્નાસ, કુલ અઉઝો બેરબ્બીલ
ફલક અને કુલહોવલ્લાહો અહદના સૂરા પઢવા અને ત્યાર પછી આ મુજબ કહેવું.)

બારે ઈલાહા ! હું તને સવાલ કરું છું એવા માણસના જેવો સવાલ કે જેની
જરૂરિયાત તીવ્ર બની ગઈ હોય, શક્તિ ક્ષીણ થઈ ગઈ હોય અને ગુનાહ વધારે થઈ ગયા
હોય. એ માણસના સવાલ જેવો સવાલ કરું છું કે જેની હાજતના પ્રસંગે કોઈ તેની
ફરિયાદ સાંભળનાર ન હોય, જેની પોતાની કમજોરીની અવસ્થામાં તેનો કોઈ સહારો ન
હોય અને જેનો તારા સિવાય, અય જલાલત અને બુઝુર્ગીવાળા ! કોઈ ગુનાઓને માફ
કરનારો મળતો ન હોય.

બારે ઈલાહા ! હું તારી પાસે એવા કાર્ય (ની શક્તિ)નો સવાલ કરું છું કે જે તેના
ઉપર અમલ કરે તો તેને દોસ્ત રાખે અને એવા યકીનનો કે જે તેના દ્વારા તારી કઝાના
ફરમાન ઉપર સંપૂર્ણ રીતે યકીન ધરાવતો હોય. તો એના કારણે તું તેને ફાયદો અને નફો

પહોંચાડે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને હક અને સદાકત (સચ્ચાઈ)ની સાથે મોત અર્પણ કર અને દુનિયાથી મારી હાજત અને જરૂરિયાતનો સિલસિલો સમાપ્ત કરી દે. અને તારી સાથેની મુલાકાતની ઉત્કંઠાના મનોભાવના આધારે તારે ત્યાંની વસ્તુઓની માફક મારી ઈચ્છા અને આકર્ષણને તેમના અનુરૂપ બનાવી દે અને મને મારી ઝાત પર સાચા ભરોસાની અને વિશ્વાસની શક્તિ અર્પણ કર. હું તારી પાસે ભાગ્યનું સારું લખાણ (આમાલનામુ) માગું છું કે જે એબથી પહેલાં લખાઈ ચૂક્યું હોય અને ખરાબ લખાણ (વાળા આમાલનામા)થી તારો આશરો માગું છું કે જે ખરાબ લખાણ લખાઈ ચૂક્યું છે અર્થાત હું તારી પાસે સારા લખાણની અપેક્ષા રાખું છું અને ખરાબીઓથી તારો આશરો માગું છું. હું તારી પાસે ઈબાદત કરનારાઓ જેવો ખૌફ માગું છું. તારાથી ડરીને ચાલનારાઓ જેવી ઈબાદત માગું છું, તવક્કુલ (વિશ્વાસ) કરનારાઓના જેવું યકીન અને ઈમાનદારોના જેવો વિશ્વાસ અને તવક્કુલની તારી પાસે માગણી કરું છું.

બારે ઈલાહા ! સવાલની માગણી કરવામાં મારી ઈચ્છા અને રૂચિને એવી જ બનાવજે કે જેવી સવાલની માગણી કરવામાં તારા દોસ્તની તમન્નાઓ અને ઈચ્છાઓ હોય છે અને મારા ખૌફને પણ તારા દોસ્તોના ખૌફ જેવો બનાવજે અને મને તારી પ્રસન્નતા અને ખુશીમાં એવી રીતે અમલ માટે તત્પર રાખ કે હું તારી મખ્લૂકાતમાંથી કોઈ એકના ડરથી તારા દીનની કોઈ બાબતને ત્યજી ન દઉં.

અય અલ્લાહ ! આ મારી હાજત છે. તેમાં મારા ધ્યાનને અને રૂચિને મહાન બનાવી દે, મારા બહાનાને પ્રગટ કરી દે અને તેની બાબતમાં મને દલીલ અને હુજ્જતની તાલીમ આપ અને તેમાં મારા શરીરને તંદુરસ્તી અને સલામતી અર્પણ કર.

અય અલ્લાહ ! જેને પણ તારા સિવાય બીજા ઉપર ભરોસો કે ઉમેદ હોય તો આવી પરિસ્થિતિમાં હું નિઃશંકપણે કહું છું કે બધાં જ કાર્યોમાં તું જ વિશ્વાસ અને ઉમેદનું કેન્દ્રબિંદુ હોય છે. તેથી જે કાર્યો અંજમની દૃષ્ટિએ વધારે સારાં હોય તે મારા માટે મોકલ અને મને તારી રહેમતના વસીલાથી ગુમરાહ કરવાવાળા ટંટા ફિસાદથી છુટકારો આપ. અય સઘળા રહમ કરનારાઓમાં સૌથી વધારે રહમ કરવાવાળા ! અને અલ્લાહ રહેમત વરસાવજે અમારા સૈયદો સરદાર, ખુદાએ મોકલેલ મોહંમદ મુસ્તફા (સ.) પર અને તેમના પાક અને પવિત્ર વંશજો પર. ★